

# Il-versi Għarbin tal-poeti Medjevali Għarab-Maltin: ħarsa mill-ġdid

Martin R. Zammit<sup>1</sup>

**M**a nistgħux ngħidu li miż-żmien tal-Għarab f'Malta waslilna xi wirt kbir ta' sejbiet ta' natura materjali. S'issa nafu bis-sejba ta' għadd ta' ħagriet tal-oqbra minquxa bl-Għarbi, kif ukoll xi fdalijiet ta' oġġetti taċ-ċeramika u tal-ħgieg mill-aħħar snin tas-seklu għaxra u l-bidu tas-seklu ħdax, kif ukoll munita waħda tal-valur ta' kwart ta' Dinar magħmula Malta stess fis-sena 1079. L-akbar wirt li l-Għarab ħallew warajhom kien, bla dubju, l-ilsien Malti.

Minkejja li aktarx li dawn il-gzejjer m'għamrux fihom l-eluf kbar ta' nies, madankollu jidher li wħud mill-Maltin ta' nisel Għarbi f'nofs is-seklu tnax, fi żmien il-ħakma tas-Sultan Normann Ruġġieru II (ħakem fis-snin 1130-1154), kellhom livell tajjeb ta' edukazzjoni, u saħansitra ħallew warajhom xi versi poetiċi bl-ilsien Għarbi. B'xorti tajba, uħud minn dawn il-versi ngābru f'antologija ta' poeziji minn Sqallija u għadhom jistgħu jinqraw sal-lum f'manuskrift merfugh fil-Biblijoteka Nazzjonali ta' Parigi.<sup>2</sup> Versi oħra jinsabu f'kitbiet ta' kozmografi Għarab tas-seklu tlettax. Kien Michele Amari, fis-seklu dsatax, li xandar dawn il-versi ta' tliet poeti Għarab-Maltin, sew fl-original bl-Għarbi, kif ukoll maqlubin għat-Taljan. Matul is-seklu għoxrin bosta studjużi Maltin qalbu dawn il-versi mit-Taljan għall-Malti,<sup>3</sup> kif ukoll għall-Ingliz.<sup>4</sup> Il-versi poetiċi jittrattaw dwar il-bini ta' arloġġ kemxejn originali, żewġ epigrammi, u tmien versi minn elegija twila f'għieh mexxej Musulman mhux magħruf. L-għan ta' dan l-artiklu huwa li, għall-ewwel darba, jiffi dawn il-ftit versi, ħmistax b'kollox, fit-testi originali bl-Għarbi, filwaqt li jagħti t-traduzzjoni Maltija tagħhom.

## Kronoloġija

Il-poeti Gharab-Maltin li jittratta dan l-istudju huma:

- 1a. Abū l-Qāsim bin Ramaḍān il-Māliṭī
- 1b. Għabd ir-Rahmān bin Ramaḍān, magħruf bhala ‘l-imħallef’
2. Għabd Allāh bin is-Samaṭ īl-Māliṭī
3. Għuṭmān bin Għabd ir-Rahmān, magħruf bhala ‘bin is-Sūsī’.<sup>5</sup>

Aktarx li l-ewwel tnejn (1a u 1b) huma fil-fatt l-istess persuna, kif ħa jintqal aktar tard. Barra minn hekk, l-ewwel żewġ poeti (1a/1b u 2) aktarx li għexu fi żmien il-ħakma tas-Sultan Ruġġier II, in-Normann, ta’ Sqallija. Dwar it-tielet poeta, mill-manuskritt li jġib il-versi tiegħu ma johroġ ebda tagħrif dwar iż-żmien li għex fih. Xi hjiel ta’ kronoloġija jista’ jinkiseb mill-fatt li Abū Ṭāhir Ahmad bin Muhammad is-Silafī, l-ewwel awtur Għarbi li jagħti l-versi dwar l-arloġġ mibni f’Malta,<sup>6</sup> għex bejn is-snin 1085 u 1180. Dan ifisser li ż-żewġ poeti li jsemmi s-Silafī, jġigifieri Abū l-Qāsim bin Ramaḍān il-Māliṭī (1a) u Għabd Allāh bin is-Samaṭī il-Māliṭī (2), kienu għexu fis-seklu tnax, jew qabel, imma ma setgħux damu wisq ħajjin wara l-1180, is-sena tal-mewt tas-Silafī. Fil-każ tal-poeti Għabd ir-Rahmān bin Ramaḍān, magħruf bhala ‘l-imħallef’ (1b) u Għuṭmān bin Għabd ir-Rahmān, magħruf bhala ‘bin is-Sūsī’, dawn għexu wkoll matul is-seklu tnax, jew qabel, imma aktarx li m’għexux wisq wara s-sena 1201, is-sena tal-mewt ta’ Ghimād id-Dīn Kātib l-Isfahānī, l-awtur tal-antoloġija li gġib uħud mill-versi tagħhom.<sup>7</sup> Il-kuntest storiku fil-Mediterran ċentrali fis-seklu tnax kien karatterizzat mill-ħakma Normanna fi Sqallija u minn dik tad-dinastija Żirija fl-*Ifriqija* (bejn wiehed u iehor it-Tripolitanja, it-Tuneżija u l-Lvant tal-Alġerija tal-lum).

## Tagħrif fil-Qosor dwar il-Prosodija Għarbija

Qabel ma wiehed jiffi l-versi tal-poeti Għarab-Maltin, ikun tajjeb li tinghata idea, imqar fil-qosor hafna, dwar is-sistema prosodika mhaddma fil-poeżija tradizzjonali Għarbija. B’hekk wiehed ikun jista’ jifhem u japprezza aħjar il-binja ġewwinija ta’ dawn il-versi. Is-sistema prosodika Għarbija, ikkodifikata mill-Ḥalīl bin Ahmad,<sup>8</sup> hija msejsa fuq l-unità msejja *ħarf*. Hawn mhux il-post fejn wiehed jidhol fl-irqaqat teoretiċi dwar il-kunċett ta’ *ħarf* (plural *ħurūf*). Għall-konvenjenza, wiehed jista’ jsejjaħ din l-unità ‘konsonanti’. Hemm żewġ

għamliet ta' *ħarf*, dak b'vokali warajh (*ħarf mutaharrik*), muri bhala "f", u dak mingħajr vokali (*ħarfsākin*), muri bhala "0". Il-*ħurūf* jitleqqgħu f'sitt unitajiet prosodiċi ewlenin li nsibu f'din is-sentenza mnemonika:

<i>lam</i>	'ara	<i>għalā</i> <sup>0</sup>	<i>zahri</i>	<i>gābalin</i>	<i>samakatan</i>
/ 0	//	// 0	/ 0 /	// / 0	// / / 0
1.	2.	3.	4.	5.	6. <sup>10</sup>
‘Ma	rajtx	fuq	dahar	muntanja	ħuta.’

Huwa minn dawn l-unitajiet elementari li jissawru t-tmien piedi li fuqhom hija msejsa l-prosodija Għarbija. It-tmien piedi ‘jitlahħmu’ bil-konsonanti tal-għerq F-Għ-L sabiex wieħed ikun jista' jiftakarhom aħjar. Din it-tabella turi t-tqassim tat-tmien piedi:

b'ħames konsonanti <sup>11</sup>	<i>fa-għuw-lun</i>
	<i>fā-għi-lun</i>
b'seba' konsonanti	<i>mus-taf-għi-lun</i>
	<i>ma-fā-għij-lun</i>
	<i>maf-għuw-lā-tu</i>
	<i>fā-għi-lā-tun</i>
	<i>mu-fā-għa-la-tun</i>
	<i>mu-ta-fā-għi-lun</i>

Dawn il-piedi jingħaqdu flimkien f'sittax-il sekwenza metrika msejha *buhūr*, jiġifieri 'ibħra', li fuqhom jinbnew il-poezija Għarbin.<sup>12</sup> It-tmien piedi ewlenin għandhom għadd kbir varjanti. Hekk pereżempju, fil-każ tal-pied *mustafgħilun*, dan jista' jitqassar f'ħames forom u jsir *mutafgħilun*, *mustagħilun*, *mutagħilun*, *mustafgħil*, u *mutafgħil*. Dawn il-varjanti jħaffu xi ftit l-ebusija tas-sistema prosodika, u jagħtu xi ftit tan-nifs lill-poeta huwa u jfassal il-versi tiegħu. Hafna drabi, poezija Għarbija tkun magħmula minn versi ta' żewġ

emistikkji, bl-ewwel żewġ emistikkji tal-ewwel vers jirrimaw bejniethom. Din l-istess rima tiġi repetuta fi tmiem it-tieni emistikkju ta' kull wiehed mill-versi tal-poeżija. Minn dan li ntqal s'issa, wiehed malajr jintebaħ li l-poeta jinsab f'qagħda iebsa ħafna, għaliex minbarra li huwa marbut rabta kbira ma' struttura metrika daqshekk riġida, huwa marbut ukoll bir-rima li trid tibqa' niezla ma' kull vers tal-poeżija tiegħu.

## L-arloġġ kapolavur

Kemm il-kozmografu Jāqūt bin Għabd Allāh il-Hamawī r-Rūmī (1179-1229), fil-ktieb tiegħu *Mugh̃gam al-buldān* ('Id-dizzjunarju tal-pajjizi'),<sup>13</sup> kif ukoll Abū Jahjā Zakariya bin Muħammad il-Qazwīnī (1203-1283), l-awtur tal-ktieb *Ātār al-bilād wa-aħbār al-ghibād* ('Il-monumenti tal-pajjizi u l-aħbarijiet dwar in-nies'), isemmu l-bini ta' arloġġ kemxejn partikulari. Il-kozmografu Jāqūt, li kiteb qabel il-Qazwīnī, jgħid li ħa t-tagħrif tiegħu mingħand Abū Tāhir Ahmad bin Muħammad is-Silafī, imwieled f'Isfāhan, fil-Persja, fis-sena 1085 u miet fl-1180. Ix-xoġħol tiegħu jġib it-titlu *Mugh̃gam as-Safar* ('Dizzjunarju tas-safar'). La Amari u lanqas l-istoriċi Maltin li kitbu dwar dan l-arloġġ u l-versi assoċjati miegħu ma jsemmu lis-Silafī. Is-Silafī, Jāqūt u l-Qazwīnī jirrappurtaw li Abū l-Qāsim bin Ramaḍān il-Māliṭī jsemmi l-bini ta' mekkanizmu li bih jitkeju s-siġħat, milli wiehed jista' jifhem, bil-moviment ta' tfajla li tixhet boċċi tal-metall (bl-Għarbi *šinag*). Dan kien ix-xoġħol ta' ġeometra (skont Jāqūt), jew ta' xi ġeometri (skont il-Qazwīnī). Il-versi dwar dan l-arloġġ huma fuq il-metru msejjjah *ragāz*,<sup>14</sup> mibni fuq il-pied *mustafghilun*, u f'kull emistikkju hemm żewġ piedi minn dawn. B'kollox, il-pied *mustafghilun* jiġi ripetut tmax-il darba. L-erba' emistikkji jirrimaw bil-konsonanti ġ li hija vvokalizzata -aġ (3 darbiet) u -iġ (darba).

Il-verżjoni ta' Abū Tāhir Ahmad bin Muħammad is-Silafī<sup>15</sup>

*Smajt lil Abū l-Għabbās Ahmad bin Tālūt il-Balansī [jiġifieri minn Valencia, fi Spanja] jgħid b'fommu stess: "Smajt lil Abū l-Qāsim bin Ramaḍān il-Māliṭī jgħid fiha [f'Malta? - dan li ġej]: 'Wiehed mill-ġeometri ħadem lill-Qajd Jaħja, sid Malta, xbieha li biha jsiru magħrufa l-ħinijiet tal-jum bil-boċċi tal-metall. Għalhekk għedi lil Għabd Allāh bin is-Samaṭī l-Māliṭī: Komplī dan l-emistikkju"', u qal:*

"Tfajla tixhet il-boċċi ... (Ġārijatun tarmī ṣ-šinag - جارية ترمي الصنح), [u s-Samaṭī komplā]

بها النفوس تبتهج  
*bihā n-nufūsu tabtahig*  
 Biha l-erwieh jifirhu

كأن من أحكمها إلى السماء قد عرج  
*ka- 'anna man 'ahkamahā / 'ilā s-samā' i qad għaraġ*  
 Bħallikieku dak li għamilha / fis-sema tela'

فطالع الأفلاك عن سر البروج والدرج. (الرجز)  
*fa-ṭālagħa l- 'aflāka għan / sirri l-burūġi wa-d-daraġ.*  
 U għarrex il-kwiekeb (biex jifhem) / is-sigriet taż-Żodijaku u tal-mogħdijiet  
 smewwija.<sup>16</sup>

(Il-metru: Raġaż)

### Il-verżjoni ta' Jāqūt<sup>17</sup>

*Malta: Belt fl-Andalus. Is-Silafṭ qal: Smajt lil Abū l-Għabbās Aħmad bin Ṭālūt il-Balansī jgħid b'jommu stess: Smajt lil Abū l-Qāsim bin Ramaḍān il-Māliṭī jgħid fiha [f' Malta? - dan li ġej]: “Wiehed mill-ġometri ħadem lill-Qajd [gvernatur] Jaħja, sid Malta, xbieha li biha jsiru magħrufa l-hinijiet tal-jum bil-boċċi tal-metall. Għalhekk għedt lil Għabd Allāh bin is-Samaṭī l-Māliṭī: ‘Kompli dan l-emistikkju: Tfaġla tixhet il-boċċi ... (Gārijatun tarmīṣ-ṣinaġ-جارية-ترمي الصنح)’ u (s-Samaṭī) qal: ....[hawn Jāqūt iġib l-istess versi tas-Silafṭ].*

### Il-verżjoni tal-Qaẓwīnī<sup>18</sup>

Il-Qaẓwīnī jintroduċi l-versi dwar l-arloġġ b' deskrizzjoni dwar Malta:

*Malta – gżira qrib il-peniżola tal-Andalus, fiha ħafna ġid, u kotra ta' barkiet. Tulha madwar tletin mil. Fiha jgħixu n-nies u fiha bliet, irħula, siġar u frott. Il-Bizantini ħabtu għaliha wara (s-sena) erba' mija u erbgħin.<sup>19</sup> Tqabdu magħhom u talbu mingħandhom il-ġid u l-flejjes u n-nisa. Għalhekk il-Misilmin ingabru flimkien u għaddu lilhom infushom. L-għadd tal-ilsiera<sup>20</sup> tagħhom kien aktar mill-għadd tal-ħielsa, u għalhekk (il-Misilmin ħielsa) qalu lill-ilsiera tagħhom: “Tqabdu magħna; jekk toħorġu rebbieħa, intom tkunu ħielsa, u kulma huwa tagħna, ikun tagħkom. Iżda jekk toqoġħdu taħsbuha, (żgur li) ninqatlu u tinqatlu.” U meta deħru l-Bizantini, ħabtu għalihom bħallikieku kien il-ħbit ta' raġel wiehed. U Alla għenhom, u għelbuhom; u qatlu għadd kbir ta' Bizantini.*

*L-ilsiera nġhaqdu mal-ħielsa, issaħhet il-qawwa tagħhom, u wara dan, il-Bizantini qatt ma reġġu ħabtu għalihom.*<sup>21</sup>

*Il-poeta Malti Bin is-Samanī ġej minnha [minn Malta]. Huwa kien jinqala' ħafna fil-kitba tal-poeżija b' mod spontanju. Abū l-Qāsim bin Ramaḍān il-Māliḥī qal: "Xi ġeometri f' Malta għamlu xbieha, għas-sultan tagħha, li biha jsiru magħrufa l-ħinijiet tas-siġhat tal-jum; u (x-xbieha) kienet tixhet balal fuq il-boċċi tal-metall. Għalhekk għedt lil Għabd Allāh bin is-Samanī: 'Kompli dan l-emistikkju: Tfajla tixhet il-boċċi ...'" u (s-Samanī) qal: ....[hawn il-Qaẓwīnī jġib l-istess versi tas-Silafī, li jinsabu wkoll f' Jāqūt].*

Is-Silafī jagħti l-frazi *bit-tagħr* jiġifieri 'bil-fomm', mela 'b' fommu stess'. Din il-frazi tintuża għall-enfasi: "Smajtu jgħid b' fommu stess," u għadha tingħad sal-lum fid-djaletti Għarab.<sup>22</sup> Possibbiltà oħra, mogħtija minn C.F. Seybold,<sup>23</sup> tgħid li l-verżjoni korretta hija *bix-xuqr*, kif jagħtiha Jāqūt, jiġifieri 'fl-inħawi tax-Xmara Júcar' li tgħaddi mill-provinċi Spanjoli ta' Valenzja, Cuenca u Albacete. Din ir-referenza għal xmara li tgħaddi minn Valenzja ssahħaħ l-orijini minn din il-belt ta' Abū l-Għabbās Aħmad bin Tālūt, imsejjah il-Balansī, jiġifieri 'minn Valenzja', li jissemma f' din is-silta. Il-problema taż-żewġ verżjonijiet ġejja minħabba x-xebh fil-kitba bl-Għarbi taż-żewġ kelmiet *تغیر tagħr* 'fomm' u *شقر xuqr*, ix-Xmara Júcar. Għalkemm wieħed jista' jxaqleb lejn l-eqdem verżjoni, dik tas-Silafī bil-kelma *tagħr*, madankollu l-verżjoni ta' Jāqūt li dehret żmien wara, bil-kelma *xuqr*, mhux ta' min wieħed jagħtiha l-ġenb.

Id-deskrizzjoni tal-mekkanizmu tal-arloġġ xejn mħi ċara. Dan minħabba li t-test originali Għarbi mħuwix vokalizzat, u lanqas ma juri s-sinjal, imsejjah *xadda*, li juri li konsonanti hija doppja. Dan ifisser li, xi kultant, sekwenza konsonantali tista' tieħu tifsir differenti, skont il-vokali li jingħatawlha. Il-Qaẓwīnī jgħid, litteralment: '... tixhet balal (*b-nād-q*) fuq il-boċċi tal-metall (*š-nāġ*)',<sup>24</sup> jiġifieri jsemmi żewġ sinonimi u għalhekk ma joħroġ ċar x'kellu f' rasu.<sup>25</sup> Issa l-vokalizzazzjoni tal-kelma *š-nāġ* tista' tkun *šannāġ*, kelma li tfisser 'basket'.<sup>26</sup> Il-problema hi li f' dan il-każ il-prepozizzjoni *għalā* 'fuq; kontra', jiġifieri 'tixhet balal fuq il-basket', ma tiġix tagħmel sens. Amari, bħal Jāqūt,<sup>27</sup> jagħti l-kelma *šanġ* (mhux *š-nāġ*), li tfisser 'għamla ta' ħawt tal-metall'.<sup>28</sup> Fl-ewwel emistikkju, imbagħad, hemm il-kelma *š-n-ġ* (li tinqara *šināġ*, plural miksura tal-kelma *šanġa / sanġa*) li tfisser 'boċċi tal-metall'.<sup>29</sup>

Mill-verżjonijiet t'hawn fuq, joħroġu dawn id-differenzi:

- Is-Silafī jsemmi lil Malta, imma ma jgħid xejn dwarha. Jāqūt isemmiha u jgħid li hija *balda bil-Andalus*, jiġifieri 'pajjiż, qasam art, reġjun,

- territorju, kif ukoll belt jew raħal fl-Andalus.<sup>30</sup> Min-naħa tiegħu, il-Qaẓwīnī jagħti paragrafu shiħ dwar Malta;
- fis-Silafī u f' Jāqūt hemm referenza għall-*qā'id šāhib māliṭah*, jiġifieri 'il-qajd [mexxej militari jew kap tribali] sid Malta'; min-naħa tiegħu l-Qaẓwīnī jsemmi l-*malik*, jew 'is-sultan' ta' Malta, iżda ma jsemmihx b'ismu;
  - is-Silafī u Jāqūt ma jagħtu ebda tagħrif dwar il-poeta Għabd Allāh bin is-Samaṭī l-Māliṭī, filwaqt li l-Qaẓwīnī kiteb hekk dwaru: "Kien jinqala' ħafna fil-kitba tal-poeżija b' mod spontanju";
  - is-Silafī u Jāqūt għandhom il-kelma *nufūs* 'erwieħ' fit-tieni emistikkju, u l-kongunzjoni *fa-* fl-aħħar emistikkju, filwaqt li l-Qaẓwīnī jagħti *qulūb* 'qlub', u l-kongunzjoni *wa-* rispettivament;
  - wara l-aħħar emistikkju l-Qaẓwīnī jzid il-kliem: ... bhallikieku jaqraha bl-amment;
  - isem il-poeta Malti fis-Silafī u f' Jāqūt huwa 'Abd Allāh bin is-Samaṭī l-Māliṭī, filwaqt li f'al-Qaẓwīnī huwa 'Abd Allāh bin is-Samanṭī l-Māliṭī.<sup>31</sup>

Dwar dan l-aħħar punt, tajjeb li wiehed jagħmel ftit kummenti, mingħajr ma jkun kategoriku għalkollox. L-isem kif jinstab fit-testi Għarab jinkiteb f' din is-sekwenza konsonantali السمطي (a-l-s-m-ṭ-ī) jew f' din السنطي (a-l-s-m-n-ṭ-ī). Dan ifisser li għalkemm wiehed dara jliissinhom bħala *as-Samaṭī* jew *as-Samanṭī*, aktarx taħt l-influwenza ta' Amari, madankollu, teoretikament is-sekwenza a-l-s-m-ṭ-ī tista' titlissen b'ħafna modi, fosthom *as-Sammaṭī* u *as-Sammiṭī*. Din l-aħħar verżjoni jaddottaha l-istoriku Leonard C. Chiarelli fil-ktieb tiegħu dwar l-istorja ta' Sqallija Misilma.<sup>32</sup> Fis-sistema Għarbija tal-ismijiet, dan l-isem jissejjah *nisba*, jiġifieri isem li juri nisel minn xi tribù, belt jew pajjiż partikulari, bħal, pereżempju, bniedem minn Malta jissejjah *Malti*. Minn tiftix fl-internet jidher li n-*nisba as-Samaṭī* hija komuni sal-lum fl-Egittu, filwaqt li n-*nisba as-Samanṭī*, bil-konsonanti *te* enfatika, hija assoċjata biss mal-poeta msemmi mill-Qaẓwīnī.<sup>33</sup> In-*nisba as-Samanṭī*, bil-konsonanti *te* mhux enfatika, tezisti fid-dinja Għarbija. Fid-dawl ta' dawn l-osservazzjonijiet, jidher li l-probabbiltà hija li s-Samaṭī, kif jagħtuh is-Silafī u Jāqūt, huwa l-isem korrett.<sup>34</sup>

Interessanti ħafna l-fatt li fl-inħawi ta' Binġemma hemm lokalità żgħira msejha *s-Santi*, isem li aktarx ġej mill-isem tal-familja s-Samaṭī.<sup>35</sup> Fil-ktieb tiegħu *Place-Names of the Maltese Islands* Godfrey Wettinger jagħti dawn l-ismijiet li jinsabu f'atti notarili u li minnhom ħareġ l-isem *is-Santi* tal-lum: *sumati*,

*sammati, samanti, samyti, tal samt.* Wettinger iġib ukoll taġħrif mit-toponimija fi Sqallija fejn wiehed isib l-isem Għarbi traskritt bil-Grieg *ελ-σουμέτι*, jiġifieri *el-sumeti*.<sup>36</sup> Kif wiehed jista' jara, huwa f'każ wiehed biss, *samanti*, li l-isem jidher bil-konsonanti *ne* qabel l-aħħar *te*, u dan isaħħaħ il-probabbiltà l-isem fil-bidu kien *is-Samaṭī* li mbagħad, maż-żmien, tilef it-tieni vokali (*a*) għaliex mhux aċcentwata, u b'hekk sar *is-Samīī*. Mal-moġhdija taż-żmien, imbagħad, *il-me* nbidlet f'*ne* biex b'hekk ħareġ l-isem kif huwa magħruf illum, *is-Santi*.

Għimād ad-Dīn Kātib il-Isfahānī (1125-1201), uffiċjal statali, storiku u poeta ta' nisel Persjan li għex fis-seklu tnaħ, fl-antoloġija tiegħu msejja *Harīdat al-qaṣr wa-ġarīdat al-ghaṣr* ('Il-perla tal-palazz u r-reġistru taż-żmien'),<sup>37</sup> isemmi li l-parti l-kbira tax-xoġhol poetiku tal-Malti Għabd ir-Raħmān bin Ramaḍān kienet magħmula minn poeziji ta' tifhir f'ġieħ is-Sultan Ruġġier II ta' Sqallija, bit-tama li jhallih jerga' lura Malta. Amari ma eskcludiex li dan il-poeta mhux hlief Abū l-Qāsim bin Ramaḍān il-Māliṭī msemmi fis-silta dwar l-arloġġ, u għalhekk Amari assoċja l-arloġġ maħdum Malta ma' dak li kien inghata lis-sultan Normann fis-sena 1142, u li jissemma f'lapida li tinsab fil-'Cortile Maqueda', fil-Palazz Irjali f'Palermo.<sup>38</sup>



Il-lapida bi tliet ilsna fil-Palazz Irjali f'Palermo

(Ritratt M. R. Zammit)

## Żewġ epigrammi

Il-versi li jmiss huma f'għamla ta' epigramma, jiġifieri "... poezija qasira, mirquma u marbuta tajjeb, li aktarx tolqot u taħsad bl-originalità taġħha, li jista'



jkollha tema li tvarja u li hi ttrattata bis-serjetà jew b' mod satiriku ...."<sup>39</sup> Dawn iż-żewġ epigrammi nkitbu minn Għabd ir-Raḥmān bin Ramaḍān, imsejjah *al-Qāḍī* ('l-imħallef') u jinsabu fl-antoloġija *Harīdat al-qaṣr* imsemmija hawn fuq. Din l-antoloġija tiġbor fiha l-versi ta' poeti mill-Iraq, mis-Sirja, mill-peniżola Għarbija, mill-Eġittu, mill-pajjiżi tal-Magreb, kif ukoll mill-Andalus. Għimād ad-Dīn jintroduci l-versi poetiċi b'taġħrif bijografiku fil-qosor dwar il-poeti li kitbuhom. Għabd ir-Raḥmān bin Ramaḍān, il-poeta taż-żewġ epigrammi li ġejjin, kien wieħed mill-poeti u għorrief Latini, Bizantini, u Misilmin li s-Sultan Ruġġier II kien ġabar madwaru fil-Palazz tiegħu f' Palermo bil-għan li johloq ambjent intellettuali, u b'hekk juri l-kobor tas-saltna tiegħu.<sup>40</sup>

Il-versi tal-ewwel epigramm huma fuq il-metru msejjah *basī*, tat-tip magħruf bħal *muħallagh*. F'kull vers hemm sitt piedi tat-tip:

*mustafghilun fāghilun mutafghil / mustafghilun fāghilun mutafghil*  
 jew: *mutafghilun " " / mustaghilun " "*

Għimād ad-Dīn kiteb hekk dwar dan il-poeta:

*Għabd ir-Raḥmān bin Ramaḍān huwa magħruf bħala l-Qāḍī ('l-imħallef') iżda mhux mogħti għax-xjenzi tal-liġi. Huwa poeta li fil-baħar tal-ħsieb profund u fil-milja tal-heġġa istintiva jsib l-ghajn tal-qawwa tiegħu. Il-parti l-kbira tal-poezija tiegħu tfaħħar lil Ruġġier il-Frank,<sup>41</sup> il-ħakkiem ta' Sqallija; (fiha) jitolbu li jmur lura fil-belt ta' Malta; iżda ma jihux mingħandu għajr kliem il-qerq. Uħud mill-mexxejja warbu minnu. [Dan wasslu biex kiteb dawn il-versi:]*

تاه الذي زرتُهُ ولاذا عني ولم يخف ذا ولا دَا  
*Tāh allādī zurtuhu wa-lāda / ghannī wa-lam yahfa dā wa-lā dā*  
 "Tkabbar dak li żort u nheba / minni, iżda ma nhebiex minn dan u la  
 (minn) dan.

وكان من قبل ان راني يبسط لي سُنْدُسًا ولاذا  
*wa-kāna min qabli 'an ra'ānī / jabsuṭu lī sundusan wa-lādā*  
 U kien, qabel ma jarani / jifrixli l-ħarir, sew mill-fin u dak miċ-Ċina.

فصار كلي عليه غلاً ياليتني مت قبل هذا  
*fa-šāra kallī 'alajhi kallan jā lajtani muttu qabla hādā*  
 Infnejt bis-saram tiegħu / mhux li mitt qabel dan (kollu)."<sup>42</sup>

F’dan l-epigramm, mibni fuq ir-rima *-dā*, wiehed jinnota li l-poeta nqeda hafna bil-paronomasja (*ġinās* bl-Għarbi), jiġifieri kliem b’xebh fil-mod kif jinkiteb u jitlissen, iżda b’differenza fit-tifsira, bħal fil-frazzjiet:

*wa-lāda* ‘nheba’,  
*dā wa-lā dā* ‘dan u la dan’,  
*lāda* ‘ħarir minn taċ-Ċina’  
*hādā* ‘dan’.

Minkejja l-qosor tal-epigramm, jispikka ħafna l-ġhali kbir tal-poeta minħabba li s-sultan ma baqax iġib ruhu miegħu bil-ħbiberija ta’ qabel. Xejn ma jingħad dwar ir-raġuni li wasslet għal din l-imġiba tas-sultan Normann.

It-tieni epigramm huwa magħmul minn żewġ versi maqsumin f’erba’ emistikkji, u mfassla fuq il-metru msejjah *kāmil maġzu*. F’kull vers hemm erba’ piedi tat-tip:

*mutfāghilun mutafāghilun / mutfāghilun mutafāghilun*

Dawn huma l-versi:

اخوان دهرک فالقهم مثل العدي بسلاجکا  
*’ihwānu dahrika f-ilqahum miṭla l-ġhadī bi-silāhika*  
 “Il-ħbieb ta’ xortik ilqagħhom / bħall-ġhedewwa, bl-armi tiegħek.

لا تغترر بتبسيم فالسيف يقتل ضاجکا  
*lā taġhtarir bi-tabassumin f-as-sajfu jaqtulu dāhikan*  
 La titqarraqx bi tbissima / ġhax (anki) s-sejff joqtol daħkan.<sup>243</sup>

F’dan l-epigramm, mibni fuq ir-rima *-ka*, tispikka ħafna l-antitesi: ‘ħbieb’ – ‘ġhedewwa’; ‘tbissim’, ‘daħk’ u ‘qtil’. In-nota ta’ pessimizmu f’dan l-epigramm bħal torbot mas-sens ta’ dizappunt fl-ewwel epigramm, u għalhekk aktarx li Għabd ir-Raħmān bin Ramaḍān baqa’ sal-aħħar imwegġa’ bl-imġiba ta’ dawki li kien jaħseb li kienu ħbiebu.

## L-Elegija Gharbija

Il-ġeneru poetiku msejjaħ ‘elegija’ jikkonsisti f’“...poezija mnebbħa mill-mewt fiħa nnifisha jew mill-mewt ta’ xi hadd; poezija li titbekka l-mewt ta’ persuna u li tfakkar l-istess mewt.”<sup>44</sup> Il-poezija elegijaka Gharbija, imsejħa *riġā’*, għandha l-għeruq tagħħa fiż-żminijiet ta’ qabel id-deħra tal-Iżlam fl-Arabja, fis-seba’ seklu w.K., u kienet assoċjata ma’ versi minsuġa minn poeti nisa li kienu jitbekkew il-qraħa mejtin tagħħom. Ġeneralment wieħed jiħta’ jsib qafas komuni li madwaru tintiseġ l-elegija pre-Iżlamika. Din tiftaħ bil-poetessa ġġiegħel lil għajnejħa jibku bikja kbira, imbaġħad hiħa tidħol fi djalogu mal-mejjet qarib tagħħa li fiħ tfaħħar il-kwalitajiet sbieħ li biħom kien imzejjen, fostħom il-ġenerozità, il-qlubija, l-għerf, il-qalb tajba, eċċ. It-tifħir huwa element ewlieni fil-poezija elegijaka u għalhekk ħafna drabi titqies bħala ġeneru sussidjarju tal-paneġierku (*madħħ*). It-telfa tal-mibki protagonist ħafna drabi titfisser b’mod kemxejn esaġerat, l-aktar jekk il-mejjet kellu qaqħda għolja fit-tmexxija tat-tribù jew tal-istat. Il-poetessa xejn ma tiddejjaq tistqarr li t-telfa ta’ persuna waħda ġabet magħħa deżolazzjoni kbira, u valuri ewlenin, bħall-ġenerozità u l-qlubija, issa ġew fiħ-xejn.<sup>45</sup> Il-poezija kienet tagħħlaq b’xi ħsbijiet dwar id-destin kiefer u li dan irid imiss lil kulħadd.

Fil-perijodu ta’ wara d-deħra tal-Iżlam, il-poezija elegijaka ma baqħetx monopolju poetiku femminili u bdiet tinkiteb ukoll minn poeti rġiel, bis-suġġett jinfeħa għal persunaġġi ta’ fama erojka. Matul il-ħakma tad-dinastiji tal-Ummawin u tal-Għabbasin, il-poezija elegijaka ntuzat bħala għodda retorika ta’ xejra sew politika kif ukoll religjuza.<sup>46</sup> Dan jinħass fl-elegija li biħa l-poeta jitbekka l-waqħħa ta’ emirati, bliet u stati, u l-ġlorja kollħa li marret magħħom – għamla elegijaka msejħa *riġā’ al-mudun*, jiġifieri ‘l-elegija tal-ibliet’.<sup>47</sup> Fost il-versi ta’ din l-għamla li baqħu magħħrufa nsibu l-elegija għal Bagdad tal-Ĥurajmi, għall-belt ta’ Basra ta’ Bin ir-Rumi, għal Kordoba ta’ Bin Xuhajd l-Axġāghī, għal Valenzja ta’ Bin Ġħumajra l-Maħzūmī, u dik f’ġieħ l-Andalusija ta’ Abū l-Baqā r-Rundī. Fl-Andalus din l-għamla ta’ elegija kienet popolari ħafna, fejn il-kawza tal-waqħħa tal-ibliet kienet tkun jew minħabba l-konflitt intern bejn qawwiet Misilmin, jew inkella minħabba l-avvanz tar-‘Reconquista’ Nisranija.<sup>48</sup>

## II-Versi Elegijaki ta' Ġhuṭmān bin Ġhabd ir-Rahmān

Fl-antologija *Harīdat al-qaṣr* wiehed isib ukoll tmien versi minn poezija elegijaka miktuba minn Ġhuṭmān bin Ġhabd ir-Rahmān. L-ewwel erba' versi ttiehdu mill-bidu tal-poezija, filwaqt li l-erba' versi l-oħra huma mehuda mill-bqija ta' poezija twila. Michele Amari kiteb hekk dwar din l-elegija:

*...fu scritta in morte d'un nobil capo musulmano di Sicilia. E duolci che 'Imād ad-Dīn non abbia servato il nome di costui, nè il rimanente dell'elegia, nel quale si sarebbero trovati per avventura de' cenni storici e de' versi più belli; poichè l'antologista trascelse di certo quelli che a noi possono piacer meno.*<sup>49</sup>

Hawn Amari jsemmi mexxej Musulman wiehed ta' Sqallija, iżda fil-manuskritt Ġharbi li fuqu huma msejsa dawn il-kummenti wiehed jaqra "... f'ġieħ xi mexxejja tal-Misilmin fi Sqallija".<sup>50</sup> M'hemmx ħjiel dwar l-identità ta' dawn il-mexxejja; setgħu kienu mexxejja lokali f' bosta nħawi ta' Sqallija minn żmien il-ħakma Ġharbija stess, jew anki minn żmien il-ħakma Normanna, meta bosta nħawi ta' Sqallija kienu jaqgħu taħt il-kontroll ta' entitajiet semiawtonomi sew Insara kif ukoll Misilmin.<sup>51</sup> Xorta waħda jibqqa' l-fatt li l-versi miġjuba hawn taħt huma ddedikati għal mexxej wiehed.

Ġhimād ad-Dīn kiteb hekk dwar il-poeta Ġhuṭmān bin Ġhabd ir-Rahmān, magħruf bħala bin is-Sūsī:

*Malta hija l-post fejn twieled, fejn kienu joqogħdu niesu, u art għammiela (u mogħnija bid-dwieli) għat-tazza tiegħu. Fiha trabba fl-imġiba tajba, u tghallem il-letteratura taħt missieru. Imbagħad għex f'Palermo, u għamilha daru, u fiha sab il-mistrieħ tiegħu. Huwa qabeż is-sebghin u kellu t-tfal. Għandu poezija b'kuncetti tajba, b'binja soda, u b'toġħma bnina. Jingħad li ftit jiem qabel ma miet, huwa qal din l-elegija f'ġieħ xi mexxejja tal-Misilmin fi Sqallija, li turi l-kwalitajiet sbieħ tiegħu. Din hija poezija twila.*<sup>52</sup>

Fil-manuskritt Ġharbi wiehed isib il-kelma mhux vokalizzata *m-tāl-għ-h* flok *māl-t-h* għal 'Malta'. Dan aktarx huwa żball tal-iskriba. Barra minn hekk, Amari jassoċja lill-poeta Ġhuṭmān ma' Hassān bin Ġhalī, mit-tribù ta' Huḍajl, magħruf bħala Bin is-Sūsī, missier dik Majmuna li tagħha għandna l-ħaġra ta' qabarha.<sup>53</sup> Dan ifisser li Bin is-Sūsī kien antenat tal-poeta Ġhuṭmān, li kien ġie joqgħod Malta minn Susa, fit-Tuneżija, u halla warajh nisel f'Malta.<sup>54</sup>

Dan l-argument mhux daqshekk sod, għaliex wiehed ma jafx fiċ-ċert l-origini tal-ħaġra ta' Majmuna. Meta ssemmiet għall-ewwel darba, fis-seklu dsatax, il-ħaġra kienet imwahnha ma' ħajt ta' bitha fi Triq Melita, il-Belt. Hadd ma jaf kif din waslet hemm, u allura m'għandniex iċ-ċertezza li l-persuni msemmija fiha kienu tabilhaqq jgħixu Malta.

Il-metru li fuqu huma mibnija t-tmien versi elegijaki jissejjah *tawīl* ('twil'). Dan huwa magħmul mit-tennija taż-żewġ piedi *fagħuwħun mafāghijlun* f'kull emistikkju. Il-versi huma mibnija fuq ir-rima -*ta* li mhijiex waħda faċli u għalhekk mhijiex komuni fil-poeżija Għarbija. Jista' jagħti l-każ li b' din l-għażla tar-rima l-poeta ried juri l-hila poetika tiegħu. Dawn huma t-tmien versi:

1. "Iż-żwiemel tal-eċċellenza bid-diqa waslu fi tmiem mixjithom / u l-quċċata l-għolja tal-eċċellenza ġġarrfet u niżlet.

*Rikābu l-maghālī bil-'asā rahlahu ḥaṭṭa / wa-tawdu l-ghulā l-ghālī*  
*tahaddama wi-nḥaṭṭa*

ركاب المغالي بالاسى رحله حطا وطود العلي العالي تهدم وانحطا

F'dan il-vers, "iż-żwiemel [jew anki l-iġmla] tal-eċċellenza", kif ukoll "il-quċċata l-għolja tal-eċċellenza" huma metafora għall-mexxej li halla din id-dinja. Bhal f' wiehed mill-epigrammi miġjuba hawn fuq, f'dawn il-versi wkoll jispikka t-thaddim tal-paronomasja (*ginās* bl-Għarbi); f'dan l-ewwel vers: *maghālī – ghulā – ghālī; ḥaṭṭa – nḥaṭṭa*.

2. Liema għaxijiet id-diqa qed joqorbu / u waqtiet il-ferħ minna tbiegħdu.

*fa-'ajju masā'āti l-'asā mutqarribun / wa-qurbu marrāti s-surūri lanā xaṭṭa*

فا اي مسات الاسى متقرب وقرب مرات السرور لنا شطاً

It-tifsira ta' dan il-vers xejn ma toħroġ ċara u dan minhabba li fil-manuskritt jidher li hemm xi żbalji tal-iskriba. Fil-fatt, l-aħħar kelma ta' dan il-vers *saṭṭa*, li ma tinftehimx, aktarx trid tinqara *xaṭṭa*, biż-żjieda ta' tliet tikek fuq l-ittra s. It-tifsira li toħroġ minn dan il-vers hija li, wara l-mewt ta' dan il-mexxej, id-diqa qorbot u l-ferħ tbiegħed. Paronomasja f'dan il-vers: *masā'āt – 'asā; mutqarrib – qurbu*.

3. Kif (*ħa jagħmel*) dawl ix-xemx, meta d-Dawl hu l-ġhajj tiegħu / meta din l-*innara tas-sebħ* u s-*setgħa* nġhelbet?

*wa-kayfa li-nūri x-xamsi wa-n-nūru ġhawduhu / wa-ħāda manāru l-maġdi*

*wa-l-ġhizzi qad qaṭṭa*

وكيف لنور الشمس والنور عودُه وهذا منار المجد والعز قد قَطًّا

It-tifsira tal-*aħħar kelma*, *qaṭṭa* ‘qata’, fit-tielet vers, mhix ċara, imma s-sens tal-vers mhux diffiċli li wieħed jasal għalih: Kif se tagħmel ix-xemx biex tisreġ, issa li dan il-mexxej, li kien l-ġhajj tad-dawl tagħha, ħalla din id-dinja? Huwa kien *innara tas-sebħ* u s-*setgħa*, iżda l-mewt għelbitha. Haġa tal-*għaġeb* kif ċerti ideat jibqgħu jintirtu fuq medda twila ta’ żmien. Dan l-istess kuncett, jiġifieri t-telf ta’ dawl ix-xemx, jinsab ukoll f’*elegija* tal-poetessa al-*Hansā*’ li għexet fl-Arabja fis-seba’ seklju w.K. Hija kienet qalet hekk fl-*elegija* tagħha għal ħuha *Šaħr*: “Ix-xemx iddallmet minħabba mewtu.”<sup>55</sup> Paronomasja f’ dan il-vers: *nūr – manār*.

4. *Intlaqat*, u niesu ma warrbux il-mewt minnu / anzi, tawh f’idejn id-dwejjaq, u hu sellem lil niesu.

*‘uṣība fa-mā radda r-radā għanhu raħtuhu / bal ‘ūdigha l-‘aħzāna wa-*

*waddagħa r-rahata*

اصيب فما رد الردي عنه رهطه بل اودع الاحزان وودع الرهطا

L-ewwel emistikkju huwa ċar bizżejjed, iżda fit-tieni emistikkju jidher li hemm xi żbalji jew tal-poeta stess, jew tal-iskriba. Aktarx li l-poeta jew l-iskriba ħalla barra l-kongunzjoni *wa-* ‘u’ qabel il-verb *waddagħa*. Is-sens tal-vers huwa li niesu ma setgħux ibieghdu minnu l-mewt, u għalhekk kellhom jgħadduh f’idejn id-dwejjaq, wara li sellmilhom. Paronomasja f’ dan il-vers: *radda – radā; raħt – rahata; ‘ūdigha – waddagħa*.

5. Jisgħobbina li nizel taħt l-art / u l-mewt waqqfitlu idu milli żzomm u tqassam (*il-ġid*).

*Jagħiżzu għalajna ‘an tawā ‘ilā basīta / wa-radda r-radā għan kaffihi l-qabd*

*wa-l-basṭa*

يعز علينا أن نثوي الى بسببته ورد الردي عن كفه القبض والبسطة

L-ewwel emistikkju huwa ċar biżżejjed, filwaqt li fit-tieni emistikkju hemm l-idea li l-mewt żammet id il-mexxej għalkollox, sew fiċ-ċaħda tal-għoti, għax fis-sovranià tiegħu huwa seta' jiċhad talbiet li jsirulu, kif ukoll fil-għoti ġeneruż lil min kien jittlob l-għajjnuna tiegħu. Paronomasja f' dan il-vers: *basīta – basta; radda – radā*.

6a. Bħallikieku l-mewt ħarġet taħbat għall-ħamiem / għall-erwieħ tal-aħjar nies, biex taħtafhom.

*Ka'anna himāman lil-ħamāmi qad inbarā / li-'arwāhi ahli l-faḍli jalquṭuhā laqṭan*  
 كان حماماً للحمام قد اندري لارواح اهل الفضل يلقطها لقطاً

6b. Bħallikieku ħamiem il-mewt ħarġ jahbat / għall-erwieħ tal-aħjar nies, biex jaħtafhom.

*Ka'anna ħamāman lil-ħimāmi qad inbarā / li-'arwāhi ahli l-faḍli jalquṭuhā laqṭan*

Il-kelmiet *himām* ‘mewt’ u *ħamām* ‘ħamiem’ fl-ewwel emistikkju huma kemxejn problematiċi. Kif wiehed jista’ jara, id-differenza fit-tifsira tiddependi mill-vokali tal-ewwel sillaba; jekk *i*, ‘mewt’, jekk *a*, ‘ħamiem’. Issa l-vokalizzazzjoni tal-ewwel sillaba ta’ dawn il-kelmejn ma tohroġx ċara fil-manuskritt. L-ewwel kelma tidher li hija vvokalizzata *himām* u allura għandha t-tifsira ta’ ‘mewt’, filwaqt li fit-tieni kelma s-sinjal tal-vokali *a* (imsejjaħ *fatha*) jidher aktar fuq il-konsonanti *m* milli fuq il-konsonanti *h*. Jekk il-kelmejn huma f’ din l-ordni, allura t-tifsira tkun li “l-mewt ħarġet taħbat għall-ħamiem / għall-erwieħ tal-aħjar nies, biex taħtafhom.” Il-ħamiem f’ dan il-vers jistgħu jkun allużjoni għal nies twajba. Jekk l-ordni tal-kelmejn jinqaleb, it-tifsira tkun li “ħamiem il-mewt ħarġ jahbat għall-erwieħ tal-aħjar nies, biex jaħtafhom.” Il-problema f’ dan il-każ tkun li fil-poezija Għarbija mhuwiex il-ħamiem li jirrapprezenta l-mewt, iżda ċ-ċawl. Fl-aħħar kelmejn tat-tieni emistikkju, il-verb *jalquṭu* ‘jiġbor’, u n-nom verbali *laqt* ‘ġbir’, marbuta mal-verb Malti *laqqat*, hemm l-idea tal-ħamiem, jew tjur oħra, li b’ munqarhom jiġbru l-ikel mill-art, xbieha tal-mewt li tiġbor l-erwieħ tal-ħajjin. Paronomasja f’ dan il-vers: *himām – ħamām; jalquṭu – laqt*.

7. X’telfa mill-agħar, x’niket ibikki, xi żmien kiefer, u x’mewta dik, taħbat qattiel!

*Fa-jā ruz'u mā 'ankā wa-jā hużnu mā 'abkā / wa-jā dahru mā 'agħdā wa-jā  
mawtu mā 'astā*

فيا رز ما انكى ويا حزن ما ابكى ويا دهر ما اعدي ويا موت ما اسطأ

Dan il-vers jinftiehem mingħajr ebda xkiel. Fih il-poeta jħaddem l-esklamazzjoni retorika biex ifisser il-ħasra kbira tiegħu, issa li l-mexxej halla din id-dinja. Paronomasja f'dan il-vers: 'ankā – 'abkā.

8. Farag! Farag! Qabilna l-mewt xejnet (*bosta*) / slaten bħalma jħassar, min jikteb, il-kitba."<sup>56</sup>

*Għażā'an, għażā'an; qad mahā l-mawtu qablanā / mulūkan kamā jamhūna  
man kataba ħaṭṭa*

عزا عزا قد محا الموت قبلنا ملوكاً كما يمخون من كتب خطأ

M'hemm ebda diffikultà f'dan il-vers. Hawn il-poeta jfakkar lill-qarrej f'tema li hija komuni fil-poezija elegijjaka Għarbija, jġigifieri li hadd, lanqas is-sultan, m'għandu l-ħila jaħrab il-mewt. Bħall-kitba li tithassar, hekk ukoll jasal il-waqt għal kull bniedem li jgħib minn din il-ħajja. Paronomasja f'dan il-vers: *mahā – jamhūn*.

Minkejja l-għadd zġhir ta' versi mill-elegija ta' Għuṭmān bin Għabd ir-Rahmān, magħruf bħala bin is-Sūsī, xorta waħda wiehed isib fihom il-kunċetti ewlenin li jsawru elegija tradizzjonali Għarbija. Barra minn hekk, b'mod ġenerali johroġ ċar il-fatt li l-poeta thabat xi ftit biex isib il-bilanċ bejn it-thaddim daqshekk spiss tal-paronomasja f'qafas metriku riġidu u b'rīma li xejn mhi faċli fl-ilsien Għarbi. Dan wassal għal xi ineżattezzi ta' xejra grammatikali u metrika. Madankollu, f'dawn il-versi toħroġ biċ-ċar il-ħasda kbira tal-poeta minħabba l-mewt kiefra tal-mexxej Mislem, u s-sinċerità fis-sentiment tiegħu lejn dan il-mexxej li kien tant jammira.

## Għeluq

S'issa, il-versi tal-poeti Għarab-Maltin miġjuba f'dan l-artiklu dehru biss maqluba għat-Taljan, l-Ingliz u l-Malti f'kitbiet dwar l-istorja ta' Malta Medjevali. Din hija l-ewwel darba li sar studju dedikat kollu kemm hu għalihom, imsejjes fuq tagħrif li johroġ mit-testi originali Għarbin. Sa ma nkiteb dan



l-artiklu, il-versi dwar l-arloġġ kapolavur kienu kkwotati mix-xogħlijiet ta' Jāqūt bin Għabd Allāh l-Ħamawī r-Rūmī (1179-1229), u ta' Abū Jahjā Żakarija bin Muḥammad il-Qaẓwīnī (1203-1283). Bis-saħħa tat-tagħrif dwar is-Silafī (1085-1180) mogħti f' dan l-artiklu, issa wieħed jista' jstabilixxi d-data li qabilha nkitbu dawn il-versi, jiġifieri mhux wara s-sena tal-mewt tas-Silafī, fl-1180. Dan il-perijodu huwa tassew qrib l-1142, is-sena li fiha nbena l-arloġġ għas-Sultan Ruġġier II ta' Sqallija, u għalhekk wieħed isaħħaħ il-fehma li l-arloġġ mogħti lil dan is-sultan kien l-istess wieħed li nbena f' Malta. Hekk ukoll fil-każ taż-żewġ epigrammi u tal-elegija, fin-nuqqas ta' tagħrif dwar verżjonijiet aktar bikrin, il-kronoloġija tagħhom tista' wkoll tiġi f'fissata fis-seklu tnax, għaladarba noqogħdu fuq il-verżjoni ta' Ghimād id-Dīn Kātib l-Isfahānī (1125-1201).

Minkejja li l-versi tal-poeti Għarab-Maltin mhumieks kotrana, madankollu huma jittrattaw varjetà ta' temi. Il-kwantità żgħira ta' dawn il-versi m'għandhiex twassal biex dawn il-versi jingħataw il-ġenb, anzi l-kontra; wieħed għandu jgħożż dan il-wirt letterarju. Għal dak li huwa tagħrif storiku, f'it li xejn johroġ minnhom u għalhekk ma jaqbilx li jsiru ipoteżijiet mingħajr ebda bażi. Il-faži storika Għarbija hija waħda problematika biżżejjed u ma jaqbilx li wieħed ikompli jikkompjika dan il-qasam ta' studju b'argumenti li ma jistriħux fuq xhieda storika soda.

*It-taħdita organizzatha l-Akkademja fit-23 ta' Jannar 2014.*

## Appendiċi

Tabella Kronoloġika

973	Id-dinastija Żirija (it-Tuneżija)  Poeta 1a: Abū l-Qāsim bin Ramaḍān il-Māliṭī Poeta 1b: Għabd ir-Rahmān bin Ramaḍān, magħruf bhala l- <i>Qādī</i> (‘l-imhallef’)  Poeta 2: Għabd Allāh bin is-Samaṭī l-Māliṭī
1085 - 1180	Abū Ṭāhir Ahmad bin Muhammad is-Silaṭī : <i>Mughġam as-Safar</i> (‘Dizzjunarju tas-safar’)
1142	Il-bini tal-arloġġ
1148	Tmiem id-dinastija Żirija  Poeta 3: Għuṭmān bin Għabd ir-Rahmān (bin is-Sūsī)
22/3/1174	(Majmūna bint Hassān bin Għalī l-Huḍalī, magħruf bhala Bin is-Sūsī)
1125 - 1201	Ghimād ad-Dīn Kātib il-Isfahānī: <i>Ĥarīdat al-qaṣr wa-ġarīdat al-ġhaṣr</i> (‘Il-perla tal-palazz u r-reġistru taż-żmien’)
1179 - 1229	Jāqūt bin Għabd Allāh il-Hamawī ir-Rūmī: <i>Mughġam al-buldān</i> (‘Id-dizzjunarju tal-pajjiżi’)
1203 - 1283	Abū Jahjā Zakarija bin Muhammad il-Qazwīnī: <i>Āṭār al-bilād wa-aḥbār al-ġhibād</i> (‘Il-monumenti tal-pajjiżi u l-aħbarijiet dwar in-nies’)

# عُثْمَانُ بْنُ عَبْدِ الرَّحْمَنِ

المعروف بابن السوي

مطالعه مسقط رأسه ومربط ناسه ومغبط كاسه وبها فهدب  
وتزار على آية الأديب ثم سكن يلزمه وأخذها داراً ووجد بها قرناً  
ويث على السنين ومع بس وله شعر صحيح المعنى قوي المبنى لذيد  
المجنى وذكر أنه الشدة لنفسه قبل فاته بابا ثم فلان مرثيه في  
بعض رؤسار المسلمين بقلبه يدل على ما حواه من نصايل وهي بضيد طو

## أولها

ركاب المعالي بالاسى رحله حطا وطود العلي العلي تقدم والخطا  
ما ايسات الاسى مقرب وقرب مرات السرور لنا سطا  
وكيف لنور الشمس والنور عوده وهذا منار المجد والعز قد قطا  
اصيب فارد الردي عنه رهطه بل ودع الاحزان ودع

الرمط

## ومنها

بعض علينا ان نؤي في بسيله ورد الردي عن كفه الفرض والبسطا  
كان حملنا للحمام قد انبري لا مرواح اهل العسل يلقطها الفتطا  
نيا رزما انكى ويا حزن ما البنى ربا دهر ما اعدى ويا موت ما

اسطا

عز اعز ان دع الموت نبنا ملوكا كما يحون من كتب خطا

# عبد الحمز ابن رمضان

قال                      ويعرف بالفاضل وليس له في علوم الشريعة يد  
 بما هو مشاعره من بحر خاطره وعراة عزيزه مدد ومظفر سبعين  
 في مدح روج الافرحي المستولي على صقلية ليله العوده الى مدينه  
 مالطه ولا يحصل منه الا على المغالطه

• له وقد احجب عنه بعض الروسا  
 تاه الذي زرتة ولاذا عني ولم يخيف ذا ولاذا  
 وكان من قبل ان رايني يبطل اسديسا ولاذا  
 نصاركي عليه كالا باليتني متقبل هذا

وقال                     

• في ذم اخوان الزمان •

اخوان دهرك نالتمهم مثل العدي بسلا حكا  
 لانغتررتسيم فاسرف يقتل منا حكا

٧٠

## Noti

- 1 Hajr lis-Sur Olvin Vella talli heġġiġni nikteb dan l-istudju. Hajr ukoll lil Dr Saadun Suaieħ u lil Dr Għabduł Mawla l-Baġħdadi tal-kummenti siewja tagħħom.
- 2 Il-Biblijoteka Nazzjonali, Pariġi, Manuskritti Orjentali, n. 3330 (Ancien Fonds 1375).
- 3 Ġużè Cassar Pullicino, *Kitba u Kittieba tal-Malti*, 1 (Malta: Università Rjali ta' Malta, 1962) 3-5; Godfrey Wettinger u Mikiel Fsadni, *Il-Għanja ta' Pietru Caxaru: Poeżija bil-Malti Medjevali* (Malta: L-Awturi, 1983); kif ukoll it-traduzzjoni bil-Malti ta' Patri Henry Born fil-ktieb ta' Andrew P. Vella, *Storja ta' Malta*, vol. 1 (Malta: Klabb Kotba Maltin, 1974) 82-88, 102.
- 4 Wettinger u Fsadni, *Peter Caxaro's Cantilena: a Poem in Medieval Maltese* (Malta: The Authors, 1968).
- 5 F'dan l-istudju ntużat sistema ta' traskrizzjoni Għarbija msejsa fuq l-alfabett Malti. B'hekk, il-qarrej m'għandux ikollu problema jaqra t-testi Għarbin. Barra minn hekk, għall-fonemi Għarbin li ma jagħmlux parti mill-alfabett Malti ntużaw dawn il-grafemi: *t* imlissna bħat-*th* fl-Ingliż *three*; *d* imlissna bħat-*th* fl-Ingliż *this*; *ħ* imlissna bħall-*ch* fil-Ġermaniż *acht*; *gh* għall-*ghajn* li tinstema' bħal *r* fil-Franċiż; *š*, *đ*, *t*, u *z* għall-fonemi enfatiċi Għarbin; 'għall-*hamza*, jew waqfa glottali (li tinħass bħall-*q* fil-Malti).
- 6 Ix-xoġħol tas-Silafti ġiġib it-titlu *Mughġam as-Safar* ('Dizzjunarju tas-safar').
- 7 *Harīdat al-qaṣr wa-ġarīdat al-ghaṣr* ('Il-perla tal-palazz u r-regiħtru taż-żmien'). Ghimād ad-Dīn Kātīb il-Isfahānī għex bejn is-snin 1125 u 1201.
- 8 Twieled fl-Oman fis-sena 718 w.K. u għex il-parti kbira ta' ħajtu fl-Iraq. Miet fis-sena 786.
- 9 Konsonanti li warajħa jkollħa *alif* (*ā*), *wāw* (*w*), jew *jā* (*j*) titqies bħala konsonanti mingħajr vokali.
- 10 Dawn is-sitt unitajiet prosodiċi elementari jissejħu 1. *sabab ħafīf*, 2. *sabab taqīl*, 3. *watid maġmūgh*, 4. *watid mafrūq*, 5. *fāšila suġhrā*, u 6. *fāšila kubrā*.
- 11 Inkluzi l-*alif* (*ā*), il-*jā* (*j*), u l-*wāw* (*w*).
- 12 Is-sittax-il metru kien żdied minn student tal-Ĥalīl, iżda qatt ma ntuża. Ara Dmitry Frolov, "Meter", fl-*Encyclopedia of Arabic Language and Linguistics*, 3 (Leiden: Brill, 2008) 207-215.
- 13 Miktub bejn is-snin 1224-28. Ara: Internet Archive <<http://ia700402.us.archive.org/35/items/waq0093/05-0097.pdf>> p. 43 (8 ta' Jannar 2014).
- 14 Dan il-metru kien imħaddeħ f'kitbiet Medjevali lingwistiċi ta' xejra pedagoġika.
- 15 Al-hakawati.net <<http://www.al-hakawati.net/arabic/civilizations/200.pdf>> p. 25 (13 ta' Jannar 2014).

- 16 Fl-edizzjoni tal-Qaẓwīnī, *Ātār al-bilād wa-aħbār al-ghībād* (Bejrut: Dar Sader u Dar Bejrut, 1960) 557, dawn il-versi huma vvokalizzati hekk:  
 بِهَا الْقُلُوبُ تَبْتَهِجُ \ كَأَنَّ مَنْ أَحْكَمَهَا إِلَى السَّمَاءِ قَدْ عَرَّجَ \ وَطَالَعَ الْأَفْلاكَ عَنْ سِرِّ الْبُرُوجِ وَالرَّجْ.  
 Din hija t-traduzzjoni ta' Michele Amari, *Biblioteca Arabo-Sicula*, versione italiana, 1 (Torino: E. Loescher, 1880) 241-42:  
*"La ragazza picchia il sang; per lei ballano i cuori.  
 Come se colui che la congeniò fosse pria salito in cielo.  
 E avesse contemplate le sfere, scoprendo i segreti del zodiaco, e (misurando)  
 ciascun grado (dell'ecclittica)."*  
 Vella 84 jagħti verżjoni oħra bit-Taljan, imma ma jghidx ta' min hi u minn liema sors ittiedet. Din hija t-traduzzjoni:  
*"La fanciulla che batte il cavo bronzo; si ch'ella incalza gli animi anelanti!  
 Il mastro, che la fè, pria salse in cielo:  
 scopri le sfere; notò i segni e i gradi."*
- 17 *Mughġam al-buldān* Internet Archive <<http://ia700402.us.archive.org/35/items/waq0093/05-0097.pdf>> (13 ta' Jannar 2014). Din il-verżjoni ta' *Mughġam al-Buldān*, ippubblikata minn Dar Sader ta' Bejrut fl-1977, hija msejsa fuq il-kopja ta' Leipzig, xogħol l-Orientalist Wüstenfeld, li bbaża l-edizzjoni tiegħu fuq l-edizzjonijiet ta' Berlin, Pariġi u San Pietruburgu.
- 18 Il-Qaẓwīnī 557.
- 19 Is-sena 440 tas-sena Misilma (*hiġrija*) tikkorrispondi għal xi żmien bejn Ġunju tas-sena 1048 u Ġunju tas-sena 1049.
- 20 Fl-oriġinali Għarbi l-kelma hija *ghābīd* li tista' tfigher 'skjav, ilsir, qaddej'. Ara Edward W. Lane, *An Arabic-English lexicon 2* (Cambridge: The Islamic Texts Society, 1984) 1935.
- 21 Il-Qaẓwīnī 557. Ara Joseph M. Brincat, *Malta 870-1054 Al-Himyarī's Account and its Linguistic Implications* (Malta: Said International, 1995) 39.
- 22 Ħajr lil Dr Saadun Suaieħ li għarrafni li fid-djalett Libjan, p.e., wieħed isib l-istess espressjoni: *smagħtah b-fummah jgūl* 'smajtu jghid b'fommu stess'.
- 23 C.F. Seybold, "Analecta Arabo-Italica," *Centenario della nascita di Michele Amari*, 2 (Palermo: Stabilimento Tipografico Virzi, 1910) 210.
- 24 Is-sinjal '-' wara konsonanti, fit-traskrizzjoni Għarbija, ifisser li l-vokali ta' dik il-konsonanti mhix muriġa fit-test oriġinali.
- 25 Reinhart Dozy, *Supplément aux Dictionnaires Arabes*, vol. 1 (Beirut: Librairie du Liban, 1991) 690-1, jistqarr li wisq jibza' li l-Qaẓwīnī ma fehemx it-tifsira tal-kelma *sinaġ*.
- 26 Dozy 845.

- 27 Internet Archive <http://ia700402.us.archive.org/35/items/waq0093/05-0097.pdf> p. 43 (13 ta' Jannar 2014).
- 28 Michele Amari, *Storia dei Musulmani di Sicilia*, 3, taqsima 2 (Catania: Romeo Prampolini Editore, 1939) 702; Dozy 845 jaghti t-tifsira 'sorte de mortier'.
- 29 Dozy 690-91.
- 30 Lane, 1, 247.
- 31 Vella 1, 82 jaghti, bi żball, *ibin-Samgħati*, u f'paġna 84 *ibn Es-Samagħati*.
- 32 Leonard C. Chiarelli, *A History of Muslim Sicily* (Malta: Midsea Books, 2010) 131.
- 33 Seybold 210 jghid, f'parentesi, "*così va letto* [jjiġifieri al-Samanī] *in luogo di* السمطي [jjiġifieri al-Samaṭī]". Madankollu, huwa ma jaghti ebda ġustifikazzjoni għal din l-għażla tiegħu.
- 34 Barra minn hekk, tajjeb li wiehed jghid li fil-ktieb tiegħu *Lubb al-'albāb fī tahrīr al-'ansāb* ('Il-qalba tal-q̣lub fil-kitba tal-ismijiet tan-nisel'), is-Sujūṭī la jsemmi *n-nisba as-Samaṭī*, la *as-Samanī* u lanqas *al-Māliṭī*. Is-Sujūṭī (1445-1505), li ismu shih huwa Abū l-Faḍl Għabd ir-Rahmān bin Abī Bakr Ġalāl ad-Dīn is-Sujūṭī, kien studjuż reliġjuż Eġizzjan. Huwa jsemmi *n-nisba as-samanīārī* u jghid li n-nisel huwa minn raħal fi Sqallija, iżda din mhix l-istess *nisba* tal-poeta Malti.  
Ara: Internet Archive <<https://archive.org/stream/kitblubbballubbff00suygoog#page/n6/mode/2up>>, p.140 (8 ta' Jannar 2014).
- 35 Hajr lill-Prof. Stanley Fiorini li ġibidli l-attenzjoni għal dan il-fatt.
- 36 Wettinger, *Place-Names of the Maltese Islands ca. 1300-1800* (Malta: Publishers Enterprises Group, 2000) 520.
- 37 Pariġi, il-Biblijoteka Nazzjonali, Manuskritti Orjentali, n. 3330 (Ancien fonds 1375), f. 8r.
- 38 Amari 3, taqsima 2, 703. Din il-lapida tal-irham iġġib tliet epigraffi, wahda bil-Latin, wahda bil-Grieg u ohra bl-Għarbi. L-iskrizzjoni Għarbija tghid hekk: "Hareġ l-amar tal-Preżenza Rjali u glorjuża ta' Ruġġier, Alla jzomm jiemha għal dejjem, u jsaħħah il-bnadar tagħha, bil-bini ta' dan l-istrument għall-kejl tas-siġhat, fil-Belt imħarsa ta' Sqallija, fis-sena hames mija sitta u tletin." Din is-sena skont il-kalendarju *hiġri* tikkorrispondi għas-sena 1141-42 w.K. Din li ġejja hija t-traskrizzjoni tal-iskrizzjoni Għarbija: *Harāġa min al-ħadra al-malakija al-mughazzamija ar-ruġārīja al-ghalīja, 'abbada allāhu 'ajjāmaha wa-'ajjada 'aghlāmaha, bi-ghamali hādīhi l-'āla li-raṣd is-sāghāt bi-madīnat siqillīja al-mahmīja sanat sittin wa-talātīn wa-ħamsūmāja*.
- 39 Oliver Friggieri, *Dizzjunarju ta' Termini Letterarji* (Malta: Publishers Enterprises Group, 2000) 212.

- 40 Vella 1, 81-82.
- 41 Jiġifieri l-‘Ewropew’. Ruġġier ta’ spiss kien jissejjah b’dan it-titlu. Ara Hubert Houben, *Roger II of Sicily. A Ruler between East and West* (Cambridge University Press, 2002) 17.
- 42 Il-vokalizzazzjoni nieqsa ta’ dawn il-versi hija dik tal-manuskritt. Amari, *Storia dei Musulmani di Sicilia*, 3, taqsima 1 (Firenze: Successori Le Monier, 1868) 762, qaleb hekk dawn il-versi:  
*“Superbì colui ch’io andai a visitare e si chiuse, lasciandomi fuori, mentre egli non si ascondeva a questo nè a quell’altro.  
 Pria di conoscermi egli avea fatti stendere drappi del Sind e della Cina (per farmi onore).  
 La mia sventura vien tutta da lui. Così foss’io morto pria di questo (affronto).”*
- 43 Il-vokalizzazzjoni nieqsa ta’ dawn il-versi hija dik tal-manuskritt. Din hija t-traduzzjoni ta’ Amari 3, taqsima 1, 762:  
*“Gi amici della tua fortuna, fa di accoglierli come nemici, con l’arme in mano.  
 Nè ti illuda (se loro spunti in volto) il sorriso, chè la spada ti ammazza luccicando.”*
- 44 Friggieri 212.
- 45 Ch. Pellat, ‘Marthiya’, *The Encyclopaedia of Islam*, vol. vi (Leiden: Brill) 605.
- 46 Julie S. Meisami u Paul Starkey (ed.), *Encyclopedia of Arabic literature* (Londra: Routledge, 1998) 663-64. L-aktar poetessa li baqghet magħrufa għall-poeżija elegġjika hija l-Hansā. Din mietet madwar is-sena 665 w.K.
- 47 Ghabd an-Nūr, Jabbūr, *Al-mughġam al-’adabī* (Bejrut: Dār al-Ghilm lil-Malāyīn, 1979) 120-21.
- 48 Pellat 606.
- 49 Amari 3, taqsima 2, 773. Bil-Malti: “... inkitbet fl-okkażjoni tal-mewt ta’ mexxej nobbli Musulman ta’ Sqallija. B’xorti ħazina għalina Ghimād ad-Dīn ma żammx l-isem (ta’ dan il-mexxej), u lanqas il-bqija tal-elegġja, li fiha seta’ nstab, b’kumbinazzjoni, xi taġħrif storiku, u xi versi isbah: għaliex l-antologista tabilhaqq għażel dawk li lilna jistghu joġġbu anqas.”
- 50 Pariġi: Il-Biblijoteka Nazzjonali, Manuskritti Orjentali, n. 3330 (Ancien fonds 1375), f. 20r.
- 51 Chiarelli 133.
- 52 MS 3330, f. 20r.
- 53 Din il-ħaġra ġġib id-data 22 ta’ Marzu 1174.
- 54 Amari 3, taqsima 2, 774.
- 55 Arie Schippers, “Some remarks on Hebrew Andalusian and Arabic elegies,” *Jewish Studies in a New Europe; Proceedings of the Fifth Congress of Jewish Studies in*



*Copenhagen 1994*. Edituri: Ulf Haxen, Hanne Trautner-Kromann, Karen Lisa Goldschmidt Salamon (Kopenhagen: C.A. Reitzel; Det Kongelige Bibliotek, 1998) 695-96.

- 56 Il-vokalizzazzjoni nieqsa ta' dawn il-versi hija dik tal-manuskritt. Din hija t-traduzzjoni ta' Amari 3, taqsima 2, 773-74:

*“Lo stuolo delle virtù si ferma (nel cammino) per cagion del dolore; l'eccelso monte della nobiltà rovina e precipita.*

*Oh qual seguito di mali s'appressa, mentre (da un altro lato) s'allontana ogni prospetto di gioia!*

*Che avverrà mai della luce del Sole e di quella che gli dà lo scambio, se questo faro di laude e di gloria è demolito?*

*(Soprattutto) ci accora che, mentr'egli pur alberga in uno degli elementi, la scellerata (morte) toglie alla sua mano di stringere (la spada) e d'allargarsi (donando).*

*Come colomba alla colombe, così ei s'accomuna con le anime de' generosi che va incontrando.*

*O trafittura crudele! O rammarico che (strappa) le lagrime (dagli occhi)! O sorte nemica! O morte fiera!*

*Pazienza, pazienza! La morte pria d'oggi ha cancellati tanti re, come si cancella la scrittura ne' libri!”*